

ସମର୍ପଣ ଭାବ

ଦିନେ ସ୍ଵାମୀ ବିବେକାନନ୍ଦ ଶିଷ୍ୟମାନଙ୍କ ସହିତ ଭ୍ରମଣରେ ବାହାରିଲେ । ବାଟରେ ଦେଖିଲେ ଗୋଟିଏ ମନ୍ଦିରର ନିର୍ମାଣ କାମ ଚାଲିଛି । ଜଣେ ଶ୍ରମିକଙ୍କୁ ପାଖକୁ ଡାକି ପଚାରିଲେ, ଭାଇ! ଏଠାରେ ତୁମେ କ'ଣ କରୁଛ ? କାରିଗର ଜଣକ କହିଲା, ସ୍ଵାମୀଜୀ! ଦିନଯାକ ଖଟୁଛି । ଅବଶ୍ୟ ଟଙ୍କା ମିଳୁଛି, ହେଲେ ପରିଶ୍ରମ ତୁଳନାରେ କିଛି ନୁହେଁ । ସ୍ଵାମୀଜୀ ତାଙ୍କୁ ସାନ୍ତ୍ବନା ଦେଇ ଚାଲିଗଲେ । ବାଟରେ ଆଉ ଜଣେ କାରିଗରକୁ ଦେଖି ପଚାରିଲେ, ଭାଇ! କେତେ ଦିନ ହେଲା ଏଠି କାମ କରୁଛ ? କାରିଗରଟି କହିଲା, ମନ୍ଦିରର କାର୍ଯ୍ୟ ଆରମ୍ଭ ହେବା ଦିନରୁ କାମ କରୁଛି । ଖଟି ଖାଇବା ତ ଆମ ଭାଗ୍ୟରେ ଅଛି । ସ୍ଵାମୀଜୀ ତାକୁ କିଛି ପରାମର୍ଶ ଦେଇ ଚାଲିଗଲେ । ବାଟରେ ଆଉ ଜଣେ କାରିଗରକୁ ଦେଖି ପଚାରିଲେ, ଶ୍ରମିକ ଭାଇ! ଏ କାମ ତୁମକୁ କେମିତି ଲାଗୁଛି ? କାରିଗରଟି କହିଲା, ପ୍ରଭୁଙ୍କ ମନ୍ଦିର ନିର୍ମାଣ କାର୍ଯ୍ୟରେ ଲାଗିଥିବାରୁ ମୁଁ ବହୁତ ଖୁସି । ଯାହା ଟଙ୍କା ମିଳୁଛି ସେଥିରେ ମଧ୍ୟ ମୁଁ ସନ୍ତୁଷ୍ଟ । ସ୍ଵାମୀଜୀ ତାକୁ ଧନ୍ୟବାଦ ଦେଇ ଚାଲିଗଲେ । ସ୍ଵାମୀଜୀ ଫେରିବା ବାଟରେ ଶିଷ୍ୟମାନଙ୍କୁ କହିଲେ, ଶୁଣିଲ ତ, ତିନିଜଣ କାରିଗରଙ୍କ ମତ ଭିନ୍ନଭିନ୍ନ । ପ୍ରଥମ ଶ୍ରମିକ ପେଟ ପାଇଁ ଖଟୁଛି । ଦ୍ଵିତୀୟ କାରିଗର ନିଜ ଭାଗ୍ୟକୁ ଆଦରି ଖଟୁଛି । କିନ୍ତୁ ତୃତୀୟ କାରିଗର ସମର୍ପଣଭାବ ନେଇ କାମ କରୁଥିବାରୁ ନିଜ ଜୀବନରେ ସନ୍ତୁଷ୍ଟ । ଅତଏବ ସମର୍ପଣର ଭାବ ନେଇ ସର୍ବଦା କଠିନ ପରିଶ୍ରମ କରି ଜୀବନରେ ସନ୍ତୁଷ୍ଟ ରହିବା ଉଚିତ ।

